

## Il-Ħadd, 29 ta' Settembru 2019

Ġesù qal lill-fariżej: "Kien hemm raġel għani, jilbes il-porpra u għażel mill-ifjen; l-hena tiegħu kien li kuljum jagħmel ikla mill-aħjar. U wieħed fqir jismu Lazzru, li kellu ġismu ġerħa waħda, kien imur jinxtehet ħdejn il-bieb ta' daru, bix-xewqa li jixba' b'dak li jaqa' mill-mejda tal-għani. Sal-klieb kienu jmorru jilagħqu l-ġrieħi tiegħu. Ġara li l-fqir miet, u l-aṅgli ħaduh fi ħdan Abraham. Imbagħad miet ukoll l-għani, u difnuh. Dan, kif sab ruħu fi tbatijiet ħorox f'Art l-Imwiet, rafa' ħarstu, u mill-bogħod lemaħ lil Abraham, b'Lazzru fi ħdanu."

*Mill-Evangġelju skont San Luqa,  
kapitlu 16, versi 19-23*

# 302

"Ma nistgħux infittxu ideal ta' qdusija li jinjora l-ingustizzja ta' din id-dinja, fejn xi wħud jiffestegġjaw, jonfqu kuntenti u jirriduċu ħajjithom għal dak li hu ġdid fid-dinja tal-konsum, waqt li oħrajn iħarsu biss minn barra u sadanittant ħajjithom tgħaddi u tintemm fil-miżerja."

PAPA FRANĠISKU,  
Eżortazzjoni Appostolika, *Gaudete et Exsultate*,  
nru 101, 19 Marzu 2018

*L-ingustizzja  
tagħtini fastidju  
bħala dixxiplu  
ta' Kristu?*

*X'qed nagħmel  
dwarha?*

## Biex Lazzru jintrefa'

L-ingustizzja, Mulej,  
tinteressah lid-dixxiplu tiegħek, u kif!  
Tinteressah  
mhux biex ikollu fuqhiex jitkellem u jiddiskuti;  
mhux biex ikollu fuqhiex jixli lil min jikkaġunaha;  
mhux biex ikollu għalxiex jinqata' għalih waħdu  
mill-bqija tal-bnedmin;  
imma biex ixammar idejh  
u, skont il-ħiliet u l-possibilitajiet personali tiegħu,  
jagħmel xi ħaġa dwarha:  
biex il-Lazzru tal-lum jintrefa' mill-mizerja;  
biex il-Lazzru tal-lum  
tintraddlu lura d-dinjità li jkun tilef;  
biex għal-Lazzru tal-lum terġa' tfigg' it-tama.  
Dawn huma s-sentimenti tiegħek, Mulej.  
Ħa jkun s-sentimenti tad-dixxipli tiegħek wkoll.

## It-Tnejn, 30 ta' Settembru 2019

Qamet kwistjoni bejn id-dixxipli dwar min kien l-akbar fosthom. Ġesù għaraf x'kellhom f'moħħhom, u ressaq tifel żgħir lejha, qiegħdu maġenbu, u qalilhom: "Min jilqa' lil dan it-tifel żgħir minħabba f'ismi, ikun jilqa' lili; u min jilqa' lili, ikun jilqa' lil dak li bagħatni. Għax min hu l-iżgħar fostkom ilkoll, dak hu l-kbir." Qabeż Ġwanni u qallu: "Mgħallem, rajna wieħed ikeċċi x-xjaten f'ismek, u ridna nżommuh, għax hu mhuwiex wieħed minn tagħna." Imma Ġesù qallu: "La żzommuhx, għax min mhuwiex kontra tagħkom, huwa magħkom."

*Mill-Evangjelju skont San Luqa,  
kapitlu 9, versi 46-50*

# 303

"Il-mondanità spiritwali twassal lil xi nsara biex jidhlu fi gwerra ma' nsara oħra li qed ixekkluhom fil-girja tagħhom għall-poter, għall-prestigju, għall-pjaċir jew għas-sigurtà ekonomika. Barra dan, xi wħud ma jibqgħux fil-Knisja biex imbagħad joqogħdu jxewxu spirtu ta' kontroversja. Flok iħossuhom parti mill-Knisja sħiħa, bil-varjetà għanja li għandha fi ħdanha, iħossuhom ta' dan il-grupp jew tal-ieħor li jħossu differenti u speċjali."

PAPA FRANĠISKU, Eżortazzjoni Appostolika,  
*Evangeliu Gaudium*, nru 98, 24 Novembru 2013

*Jien  
ħsiebni dejjem  
biex nispikka  
fuq l-oħrajn?*

*Dak li għodd  
quddiem Alla  
huwa  
importanti  
għalija?*

## Il-ġirja t-tajba

Jekk hemm ġirja, Mulej,  
li aħna rridu nagħmlu  
bħala dixxipli tiegħek  
hija l-ġirja lejK,  
lejn dak li Int,  
lejn dak li Inti tfittex,  
lejn dak li Inti tħobb,  
lejn l-Ispirtu tiegħek,  
lejn dak li Inti tagħmel  
b'fedeltà lejn Alla l-Missier  
u għall-glorja Tiegħu.  
Tħalli ebda ġirja oħra tidħol  
fil-ħajja personali tagħna,  
fil-gruppi reliġjużi tagħna,  
fil-komunitajiet insara tagħna,  
fil-Knisja tagħna.

## It-Tlieta, 1 ta' Ottubru 2019

Meta qorob għalih iż-żmien  
li fih kellu jittieħed mid-dinja,  
Ġesù b'rieda sħiħa  
dar u telaq lejn Ġerusalem.  
U baġħat xi messaġġiera qablu  
li, huma u sejrjn,  
daħlu f'raħal tas-Samarija  
biex iħejjulu fejn joqgħod.  
Iżda hemmhekk ma laqgħuhx,  
billi hu kien sejjer Ġerusalem.  
Meta raw dan,  
id-dixxipli Ġakbu u Ġwanni qalulu:  
"Mulej, tridx ngħidu lin-nar  
jinżel mis-sema u jeqridhom?"  
Iżda hu dar fuqhom  
u ċanfarhom.  
U marru f'raħal ieħor.

*Mill-Evangġelju skont San Luqa,  
kapitlu 9, versi 51-56*

# 304

"Huwa u jgħix il-missjoni  
afdata lil mill-Missier,  
Ġesù jaf tajjeb li jrid iħabbat wiċċu  
mal-għeja, mar-rifjut,  
mal-persekuzzjoni u mat-telfiet:  
dan huwa l-prezz  
li illum bħall-bieraħ hi msejħa  
biex tħallas il-profezija awtentika.  
Ir-rifjut iebes, imma lil Ġesù  
dan ma jaqtagħlux qalbu,  
u lanqas ma jxekkel il-mixja  
u l-fekondità tal-azzjoni profetika  
tiegħu. Hu jibqa' għaddej għal  
għonq triqtu bil-fiduċja li għandu  
fl-imħabba tal-Missier."

PAPA FRANĠISKU,  
*Angelus, 3 Frar 2019*

*Kif inħares  
lejn il-falliment?*

*Nagħmel  
minnhom  
okkażjoni  
ta' tgergir biss,  
ta' qtigh il-qalb  
biss?*

## Biex tibqa' għaddej

Is-suċċess ma jagħmilx bik, Mulej:  
in-nuqqas tiegħu  
lilek ma jnaqqaslek xejn  
mill-ħeġġa għal dak li hu ta' Missierek;  
bl-ebda mod ma jnaffrek  
milli tkompli għaddej għal għonq it-triq li jurik Hu;  
ma joħloqlok l-ebda ħsieb  
biex timmodera r-radikalità  
li biha Inti titkellem u taġixxi.  
U s-sigriet għal dan kollu jinsab  
fil-fiduċja għamja li Inti għandek fil-Missier  
u fl-imħabba Tiegħu.  
Kemm jonqosna, Mulej, biex inkunu bħalek,  
aħna li l-iċken falliment  
f'dak li għandu x'jaqsam miegħek jistrumblana!  
Agħtina l-qawwa u l-motivazzjoni tiegħek.

## L-Erbgħa, 2 ta' Ottubru 2019

Lil wieħed Ġesù qallu:

"Imxi warajja."

Iżda dak wiegħbu:

"Ħallini l-ewwel  
immur nidfen lil missieri."

Iżda hu wiegħbu:

"Ħalli l-mejtin  
jidfnu l-mejtin tagħhom;  
iżda int mur  
u xandar is-Saltna ta' Alla."

U ieħor ukoll qallu:

"Jien niġi, Mulej, warajk,  
imma l-ewwel  
ħallini nsellem lil tad-dar."  
Qallu Ġesù: "Min iqiegħed idu  
fuq il-moħriet u jħares lura  
mhuwiex tajjeb għas-Saltna ta' Alla."

*Mill-Evangjelju skont San Luqa,  
kapitlu 9, versi 59-62*

# 305

"Biex ix-xhieda tagħna ta' Ġesù  
tkun waħda vera  
hemm kundizzjoni waħda:  
trid tkun mingħajr kundizzjonijiet.  
Iż-żewġt irġiel tal-Vangelu  
riedu jmorru wara l-Mulej,  
imma jagħmlulu kundizzjoni ...  
Il-Mulej iwaqqafhom:  
'Le', jgħidilhom!  
Ix-xhieda trid tkun  
mingħajr kundizzjonijiet;  
trid tkun soda, deċiża;  
irid ikollha l-lingwaġġ tant qawwi  
li jgħidilna bih Ġesù:  
'Iva, iva; le, le!'"

PAPA FRANĠISKU,  
*Meditazzjoni*, 30 Ġunju 2014

*Jien dejjem nara  
kif nillapazza  
fil-mixja tiegħi  
wara Kristu?*

*X'inhu li jtellifni  
milli  
nimxi warajH  
bir-radikalità  
li Huwa jitlob?*

# M'hemmx logħob!

Għalik, Mulej,  
m'hemm xejn x'jiġġustifika lil dak li jkun  
f'li jipposponi mqar għal ftit il-mixja tiegħu warajk.  
F'għajnejk  
hija mixja li jeħtieġ li tigi dejjem hi l-ewwel;  
hija mixja  
li m'hemm xejn iżjed urgenti minnha;  
hija mixja li quddiemha ma joqgħod xejn;  
hija mixja li magħha m'hemmx logħob!  
Fhallini nagħraf  
is-serjetà tad-deċiżjoni li nimxi warajk,  
tar-radikalità  
li titlob minni deċiżjoni bħal din,  
mhux biex naqta' qalbi,  
imma biex bl-għajjnuna tiegħek  
nidhol għaliha bir-ras.



## Il-Ħamis, 3 ta' Ottubru 2019

Il-Mulej għażel

tnejn u sebgħin oħra u bagħathom tnejn tnejn qablu f'kull belt u post fejn kien se jmur hu.

U qalilhom: "Il-ħsad huwa kbir, imma l-ħaddiema ftit. Itolbu mela lil Sid il-ħsad biex jibgħat ħaddiema għall-ħsad tiegħu. Morru! Araw, qiegħed nibgħatkom bħal ħrief qalb l-ilpup. Teħdux magħkom la but, la ħorġa u lanqas qrieg, u fit-triq issellmu lil ħadd.

Fid-dar fejn tidħlu, l-ewwel għidu: "Is-sliem lil din id-dar!" U jekk fiha jkun hemm min iħobb is-sliem, jistrieħ is-sliem tagħkom fuqu; jekk le, it-tislima tagħkom terġa' lura."

*Mill-Evangjelju skont San Luqa,  
kapitlu 10, versi 1-6*

# 306

"L-ordnijiet li Ġesù jagħti lil dawk li jibgħat qablu juru li l-missjoni tistrieħ fuq it-talb; li hija missjoni itineranti: mhix wieqfa, imma timxi; li titlob distakk u faqar; li magħha ġgorr il-paċi u l-fejqa, sinjali li s-Saltna t'Alla hi fil-qrib; dan mhux prożelitiżmu iżda tħabbir u xhieda; u jitlob ukoll l-onestà u l-libertà evanġelika li titlaq u timxi biex turi r-responsabbiltà li ġgorr magħha ċ-ċaħda li jitlob il-messaġġ tas-salvazzjoni, imma mingħajr kundanna u saħta."

PAPA FRANĠISKU, *Angelus*, 7 Lulju 2019

*Kif ngħixha  
s-sejha  
li jiena għandi  
bħala ħaddiem  
fil-ħsad kbir  
ta' Alla?*

*Biex infittex  
li nkun armat  
għaliha?*

# L-arma tal-mibgħut

Fejn jidhol it-tiġib tagħna fil-missjoni tiegħek,  
ma tistax tkun iktar ċar minn hekk, Mulej:  
dik li Inti tridna nkunu armati biha  
hija l-komunikazzjoni kontinwa miegħek  
bit-talb,  
li mbagħad tissarraf  
f'xhieda sabiħa ta' libertà evangelika.  
Tħalliniex noqogħdulek fin-nofs  
billi nfittxu li nkunu armati biss bina nfusna,  
b'dak li hu tagħna,  
bil-kapaċitajiet tagħna,  
bil-kreattività li jista' jkollna.  
Ħa nagħmlu minn dawn  
strumenti sbieħ f'idejk  
ħalli kull bniedem jasal  
biex bil-fatti jgħid 'Iva' għas-sliem tiegħek.

## Il-Ġimgħa, 4 ta' Ottubru 2019

Ġesù qal:

“Hażin għalik, Korożajn!

Hażin għalik, Betsajda!

Għax kieku l-mirakli

li saru fikom

saru f'Tir u Sidon,

kieku ilhom li nidmu

u libsu l-ixkejjer

u qagħdu fuq ir-rmied.

Imma l-ġudizzju

għad ikun eħfef

għal Tir u Sidon

milli għalikom.

U int, Kafarnahum,

taħseb li se togħla sas-sema?

Sa ġol-qiegħ

għad tinxteħet!”

*Mill-Evangjelju skont San Luqa,  
kapitlu 10, versi 13-16*

# 307

“Inqiegħdu lilna nfusna minflok  
l-abitanti ta' dawk it-tlett ibliet,  
Jien li rċevejt tant mingħand  
il-Mulej, twelidt f'soċjetà nistranija,  
sirt naf lil Kristu, għaraft  
is-salvazzjoni, kont edukat fil-fidi,  
u lil Ġesù kważi ninsieh. Imbagħad  
issib nies oħra li, malli jisimgħu  
leħen Ġesù, jikkonvertu u jimxu  
warajH. U aħna nidrawH! U dan  
jagħmlilna d-deni għax il-Vangelu  
nirriduċuh għal fatt soċjali,  
u ma nqisuhx bħala relazzjoni  
personali ma' Ġesù ... Ġesù jibki  
fuqna meta l-ħajja nistranija  
tagħna nagħmluha formalità.”

PAPA FRANĠISKU, *Meditazzjoni*, 5 Ottubru 2018

*X'hemm f'hajti  
li minħabba fiha  
Alla qed jibki?*

*X'nista' nagħmel  
biex nikkoreġi  
lili nnifsi  
u nagħmel  
pass 'il quddiem  
lejH?*

## Meta Alla jibki

Alla tiegħek, Mulej, jibki fuqna  
kull meta nagħmluH drawwa  
u nnixxfuh mill-ġdid Tiegħu;  
kull meta nagħmluH kultura  
u nfaqqruH mill-essenza Tiegħu;  
kull meta nagħmluH  
okkażjoni ta' darba  
u nimblukkawH  
fl-imħabba li jrid jaqsam magħna  
f'kull nifs li nieħdu;  
kull meta npartuH  
ma' espressjonijiet fqar li aħna noħolqu Tiegħu  
u ma nippermittulux  
li Huwa jkun dak li Hu.  
Aħfrilna  
u ġibna f'sensina mill-ġdid.

## Is-Sibt, 5 ta' Ottubru 2019

It-tnejn u sebgħin  
li kienu mibgħutin minn Ġesù  
reġgħu lura ferħana jgħidu:  
“Mulej,  
ix-xjaten ukoll joqogħdu għalina  
minħabba f’ismek.”  
U hu qalilhom: “Iva, jien kont narah  
lix-Xitan jaqa’ bħal berqa mis-sema.  
Araw, tajtkom is-setgħa  
li tirfsu fuq sriep u skorpjuni  
u li tegħlbu kull qawwa tal-għadu  
u ebda ħsara ma jagħmlulkom.  
Madankollu mhux b’dan ifirħu,  
li l-ispirti joqogħdu għalikom,  
imma ifirħu  
għax għandkom isimkom  
miktub fis-smewwiet.”

*Mill-Evangjelju skont San Luqa,  
kapitlu 10, versi 17-20*

# 308

“Id-dixxipli li Ġesù jibgħat qablu  
jmorru lura għandu mimlijin ferħ,  
għax jagħmlu esperjenza tal-qawwa  
tal-Isem ta’ Ġesù kontra l-ħażin. Dan  
Ġesù jikkonfermah: hu jagħti lil dawn  
d-dixxipli l-qawwa li jirbħu lill-ħażin.  
Imma jżid: ‘Tifirħux għax ix-xjaten  
joqogħdu għalikom; ifirħu għax  
isimkom hu miktub fis-smewwiet.’  
M’għandniex niftaħru daqs li kieku  
aħna l-protagonisti: il-protagonist  
huwa wieħed waħdu, il-Mulej!  
Il-protagonista hija l-grazzja  
tal-Mulej! Hu l-uniku protagonist!  
U l-ferħ tagħna huwa biss dan:  
li nkunu d-dixxipli u ħbieb tiegħu.”

PAPA FRANĠISKU, *Angelus*, 7 Lulju 2013

*Lil Alla  
nagħtiH il-glorja  
li tistħoqqlu?*

*Jew nisraqhielu  
kull meta  
jkolli ċ-ċans?*

## 'Le'għall-protagonizmu

It-tajjeb, Mulej,  
ma nagħmlux ħażin  
meta nirrikonoxxuh,  
meta nifirġu bih,  
meta nitkellmu dwaru ma' xulxin  
bħala qsim tal-esperjenzi sbieħ  
li aħna jkollna fl-għalqa tiegħek.  
Imma Inti ma tridna qatt ninsew  
li mhux aħna l-protagonisti  
imma Inti;  
li mingħajrek ma nistgħu nagħmlu xejn;  
li aħna strumenti f'idejk.  
Agħtina dan l-atteġġjament:  
agħmel li nzommu postna,  
u li ma naslu qatt biex nisirqu dik il-glorja  
li hija tiegħek biss.